



پر پستو شعر د جنگ اغېزې

عزت الله شمسزي



کتاب پیژندنه

د کتاب نوم:	پر پښتو شعر د جنگ اغېزې
ليکوال:	عزت الله شمسزی
خپرندوي:	د افغانستان د بشر د حقونو خپلواک کمیسیون
ایډیټر:	خوشال خلیل
د پښتې طرحه:	محمد مظفري
ډیزاین:	محمد تقی حسن زاده
چاپشمېر:	لومړی وار ۵۰۰ ټوکه
چاپځای:	د کمیسیون چاپ خونه
نېټه:	۱۳۹۱ / مرغومی
پته:	۶ مه ناحیه، پل سرخ، کارته سه، کابل، افغانستان.
تېلفون:	۰۰۹۳(۰۲۰)۲۵۰۰۶۷۶-۲۵۰۰۶۷۷
برېښنالیک:	aihrc@aihrc.org.af
وېبپاڼه:	www.aihrc.org.af

لړليک:

۱	سريزه
۸	جنگ او شعر
۱۶	د جنگ د شعر موضوعات او مضامين
۱۹	تحميلي جنگ او افغانان
۴۲	په شعر کې د انساني تلفاتو انځورونه
۷۳	ملي شتمنيو او چاپېريال ته اوبستي زيانونه
۷۹	د ماشومانو متاثره کېدل او د ښوونځيو سوځېدل
۸۵	په شعر کې د ورځنيو پېښو انځورونه
۱۰۵	په شعر کې د جنگ اصطلاحات
۱۱۲	سوله په شعر کې
۱۲۱	پايله
۱۲۳	اخځونه

د دې کتاب په اړه

ادبیات او هنر له بشري حقونو سره ژوره اړیکه لري، په اروپا کې له منځنیو پیړیو را وروسته د ویبنتیا او روبنانتیا په دوران کې همدغه ادیبان او هنرمندان و، چې په خپلو هنري شاهکارونو کې یې د انسان کرامت او مقام ته د درناوي ذهنیت جوړ او په فکري لحاظ یې ټولنه دې ته چمتو کړه چې انسان ته دې د هغه د انسانیت په خاطر درناوی وشي. له هغې پسې د دوو نړیوالو جگړو پر مهال چې بشري ټولنې ته کوم زیانونه واوښتل، همدغو ناخوالو ته په کتو، لویدیز کې د جنگ ضد شاعرۍ مفهوم رامنځته شو او د جگړو او بربادیو په ضد د شعر لیکنې لړۍ پیل شوه، چې د جگړو د دوران وپجاړۍ او وژنې په کې په ښکلې هنري بڼه انځور او غنډل شوې وې. له جنگ جگړو او وحشت نه سترې شوی د هغه مهال نړیوال سیاسي، ټولنیز او فکري حالت ددې زمینه برابره کړه چې د ملګرو ملتونو د سازمان له جوړیدو لږ وروسته په ۱۹۴۸ کال کې د بشر د حقونو نړیواله اعلامیه تصویب کړي، چې په هغه کې د ټولو انسانانو پر طبیعي حقونو په ځانګړې توګه د ژوند او انساني کرامت ته د درناوي حق پر خوندیتوب ټینګار شوی دی.

د جنگ ضد شاعرې کوم داسې مفهوم نه دی چې په هغه کې دې د مشروع دفاع حق او د هیوادنیو ملي جگړو مفاهیم تر پوښتنې لاندې راشي، او یا خدای مه کړه هغه تاریخي حماسې دې وننګول شي چې د استبداد، ظلم او بي عدالتیو پر وړاندې د مقاومت په ترڅ کې پنځول شوي دي. بلکې د جنگ ضد شاعرۍ کې د جنگ او تاوتریخوالي نه کرکه او بیزاري انځور شوې ده، د جنگ ضد شعرونو کې د جگړو هغه کرغیړنې شیبې او پېښې ثبت شوي دي چې زموږ ټولنه یې منفي پایلې لاهم احساسوي. د جنگ ضد شاعر معمولاً په دې هڅه کې وي چې په مستقیم ډول له جنگ او تاوتریخوالي نه خلک را وگرځوي، خو په ټولنه کې بشري کرامت ته درناوی تعمیم او معنا پیدا کړي. دلته د شاعر له انده جنگ هدف او وسیله نه ده، بلکې جنگ هغه وپجاړونکي پدیده ده چې نه یوازې کورونه، ښارونه او باغونه وړانوي بلکې د افغانانو نفس او انسانیت ته هم زیان اړوي.

سیاستوال سوله د مذاکرې، پخلاینې او اوربند په څیر مفاهیمو کې لټوي، خو سوله

هغه وخت معنا پيدا کوي چې د يوې ټولنې وگړي له رواني پلوه دغه کار ته چمتو وي، يعنې په ټولنه کې د جنگ او تاوتريخوالي د سوچ او فکر د له منځه وړو له لارې موږ له جنگ نه لري، يوې هوسا، سوکالې، عادلانه او پرمختللي ټولنې ته رسيدای شو، چې په هغې کې د زغم او پيرزوينې د فرهنگ په اساس افراد په کې يو بل ته په درناوي قابل وي او د قانون په چوکاټ کې د خلکو بشري حقونه خوندي وي. همدې ټکو ته په پام ښاغلي عزت الله شمسزي په دغه (پر پښتو شعر د جنگ اغېزې) خپرنيز اثر کې هڅه کړې چې د افغانستان په وروستيو څه د پاسه درې لسيزو وسله والو شخړو او جگړو کې د جنگ په اړه شاعرانه موضوعات او د شعر ټولنيز نقش څرگند کړي، خو راتلونکې کې تاريخ ليکونکي او ادبي کره کره کتونکي وکولای شي له دغه اثر نه د موجوده وضعیت تازه شاعرانه موضوعات او انگيرنې ترلاسه کړي. ددغه کتاب له مطالعې راته څرگنده شوه چې په ټوليزه توگه زموږ شاعرانو د بشري حقونو مفاهيم لکه عدالت او آزادي په هنري او شعري قالبونو کې په ډيره ښه ښه بيان کړي دي.

د شعر ژبه د شور، عاطفې او ښکلا ژبه ده، ځکه خو د ټولنې په روان تر بل هر شي ژوره اغيز پرېباسي. د افغانستان د بشر د حقونو خپلواک کمپسيون د خپرونو کتنپلاوي غړو هر يو د کمپسيون مرستيال ښاغلي فهم حکيم، کميشنر صاحبانو کې فرید حميدي، مولوي غلام محمد غريب، ضيا لنگري او ثريا صحبرنگ د کتاب همدغه اهميت ته په کتو د هغه چاپ گټور وبال له او د چاپ سپارښتنه يې وکړه، په دې هيله چې دغه کتاب به د جنگ او تاوتريخوالي د ذهنيت او فرهنگ په له منځه وړو کې گټور تمام شي.

خوشال خليل

د چاپي خپرونو مسوول

سريزه:

په پښتو ادبياتو په ځانگړې ډول په شعر کې د جنگ موضوع له پخوا نه موجوده وه. په پښتو لنډيو، نظمونو، غزلونو، نارو، څلوريزو، چاربيتو او نورو فورمونو کې موږ د حماسي شعرونو بېلگې لرو چې په کې تل د هېواد د ساتنې او يا هم د خپلواکۍ جنگونو ته ولس هڅول شوی دی. خوشحال بابا چې کله له مغلو سره په جنگ بوخت و، نو يوه ورځ چې له تيراه نه د يوسفزو مېداني سيمې ته د پښتنو راغونډولو لپاره روان و او د پښتنو جذبې يې وليده نو په فخر يې وويل:

پښتنو زلميو بيا لاسونه سره کړل
لکه باز منگولې سرې کاندې په ښکار
سپينې تورې يې گلگونې کړې په وينو
په اهار کې شگفته شولاله زار

هغه وخت چې جنگ خوشحال بابا ته يوازې يو رومانتيک خيال و او په هغه کې يې د وطن ازادې ليدله، نو گورو چې په پورتنۍ شعر او داسې لسگونو نورو کې يې له اور او وينو ښکلا پنځولې ده.

په پښتو لنډيو کې ډېر داسې مثالونه لرو چې د جنگ رومانتيک ذکر په کې کېږي او په داسې انداز کې ويل شوي لکه شاعره چې يې يوه عشقي يا پسرلنۍ ښايسته منظره ترسيموي:

يار مې له جنگ نه تېرې راغې
شربت د شونډو به په خوله کې ورکومه
ټوټې ټوټې په تورو راشې
چې پرهرونه دې گنډم خوله درکومه



خال به د يار له وينو کېږدم
چې شينکي باغ کې گل گلاب وشرمويينه

پښتو متل دی وايي دجنگ سخت ساعت خوږې خبرې. پخوانو که د جنگ خبرې هم کولې نو په داسې غنايي انداز کې يې کولې چې د پسرلي خوږې وږمې، رنگونه او ښايستونه يې د مخاطب سترگو ته درول، داسې بېلگې ډېرې کمې لرو چې له جنگه په کې شکايت شوی وي او يا د جنگ کرغېړنې خواوې په کې بيان شوي وي. په افغانستان کې يوه مرحله داسې هم راغله چې زموږ د معاصرو شاعرانو په شعر کې هم د جنگ موضوع ته تمايل تر پخوانيو يو څه شدت وموند، د پښتو ژبې د فلسفي شاعر غني خان په شعرونو کې هم داسې بېلگې موندلې شو چې وايي:

چې قطرې قطرې مې پوځ د دښمن نه کا
مورې ما پسې په کوم مخ به ته ژاړې
يا به دا بې ننگه ملک باغ عدن کړم
يا به کړم د پښتنو کوچي ويجاړې
د افغانستان په معاصرو شاعرانو کې د ثور تر کودتا او د روسانو تر يرغل دمخه ښاغلي اکاډميسين سليمان لايق هم پښتون زلمي ته وليکل چې:

گرزه ملا تړلې له وسلو سره
جار دې شم زلميه له پښتو سره
او يا هم:
را روان به موج خون شي زه پوهېږم
هر يو ځوان به مو مجنون شي زه پوهېږم

په پورتنیو او سلگونو نورو شعرونو کې موږ وينو چې له جنگ نه وېره نه ښکاري، ښايي يو څو داسې لنډۍ به ولرو چې ووايي:

تورو ټوپکو استاکاره
دښو ځوانانو خون به ستا له غاړې شينه
دگورستان نه مې زړه بد دی
ځوانان ستانه کړي راډېري تش پالنگونه

د جنگ په اړه ويل شويو شعرونو کې د پخوانيو شاعرانو رومانتيک انداز وايي چې دوی غير مستقيم ډول جنگ ته تمايل ښودلی، ښايي لامل به يې دا وي چې پخوانيو لکه د اوس په څېر مسلسل جنگ نه و ليدلی او يا په ځينو حالاتو کې يې ښايي له خپلو فتحو او

ويارونو څخه خوند اخيستی وي او د احساساتو په څپو کې ورته جنگ په اهار کې د شگفته لاله زار په څېر ښکاره شوی وي.

اوسمهالو شاعرانو چې د پنځه دېرش کلن جنگ مزه وځکله نو د جنگ د پلوی او وياړنو پر ځای يې د جنگ کرغېړنو خواو ته پام واوښت. په دې تېرو لس پنځه لسو کلونو کې چې له جنگ نه د کرکې په اړه څومره شعرونه ليکل شوي ښايي د افغانستان د ادبياتو په ټول تاريخ کې نه وي ليکل شوي. د يو شمېر اوسنيو شاعرانو په شعر کې نه د جنگ د تقدس خبره کېږي او نه هم د فتحو او وياړونو، دوی يوازې د جنگ مسکوته څېره مور ته ښيي، هغه څېره چې نه زموږ په پخوانيو ملي او حماسي شعرونو کې ليدل کېږي او نه هم د مقاومت د دورې په ادبياتو کې ښکاري.

د جنگ دغه نوې څېره خپل ولس او نړيوالو ته د يوه جنگ ځپلي ولس د درد تصوير دی، هغه لوی درد چې ولس يې دخپلو خلکو، غرونو او ښارونو تر مرگ ژوبلې وروسته احساسوي. اوسنيو شاعرانو چې د جنگ پنځه دېرش کلن ناورين او ستونزې وليدلې، نو جنگ يې ديوه وياړ په توگه نه بلکې ديوې غميزې په توگه تجربه کړ او اوس ددغې فاجعې رومانتيک بيان نه کوي او نه هم د جنگ په ترڅو شېبو کې خورې خبرې کوي، دوی په هنري ژبه د جنگ د بدمرغيو تريخ حالت مور ته انځوروي.

د تپل شويو جگړو له لاسه افغان ولس ته د راپېښو غميزو درد دومره زيات دی چې په هېواد کې دننه او تر هېواده بهر يې د پښتنو شاعرانو سندري په اور ولړلې، شاعر که اوس د گل پاڼه انځوروي نو د لمبو رنگ به خامخا په کې ښکاري. د لوی افغان پر کور ددغو لگېدلو لمبو له تاوه که په کابل کې اسحق ننگيال د سيندونو په مرگ خواشینی دی او غږ يې کړی چې:

دا کلی مه وړانوی!

دا کلی مه وړانوی!

گورئ چې هلته د شنو ولو د شنوسيورو لاندې

گورئ د شنې ويالې تر څنگه د جلگو دپاسه

يو کوچنی پروت دی

يو کوچنی ویده دی

او ، تر وړې لويټې لاندې

په خوب وړو سترگو

د ناز په غېره کې کوچني شينکي خوبونه ويني.

نو هلته په پېښور کې پر رحمت شاه سايل هم حالات اور اوروي، د خپلو وينو رنگ په

لمبو کې ویني، د لمبو په سیوري کې د خپلو دردونو څرېکو ته ناست دی او له ډېره سوزه د گلونو په ښار کې د اورونو نغمې غږوي:

ما درته ټول عمر د گلونو ښار ویلی دی
کله مې پېرزو شې په بمونو پېښوره
ستا تصویر مې تل د زړه په وران کور کې ساتلی دی
کله مې پېرزو شې په بمونو پېښوره

که دلته پیرمحمد کاروان د ټیپي چنار د بدمرغیو او ناخوالو کیسه شعر کوي او یا د جگړو د بدمرغیو له لاسه دیوه پنگ جومات او یا له کوره دیوه نادرکه افغان فریاد راپورته کوي او خپلې سندري لکه د کابل دنجونو په شان په خپلو وینو سره بولي:

سور د روح په وینو د کاروان غزل
ته وا د کابل د نجونو مړی دی
نو هلته په کوزه پښتونخوا کې اباسین یوسفزی سلگی وهي چې په ټول وجود یې دجنگ لمبې خوري شوي، ځوانان په بازارونو کې دکلي مستی او ساعت تیريو پسې گرځي نه بې پیدا کوي، گودرونو اور اخیستی او مستانه نجونې د دې لمبو او اورونو له لاسه گودر ته نه شي تلاي، د امن د کوترو له وزرو نه هم لمبې ورپري او دا لمبې له اباسینه ان تر سپین غر او سورغر پورې خورې دي:

خورې له اباسینه تر سپین غر پورې لمبې دي
د سترگو نه راواخله تر ځیگر پورې لمبې دي

که په کندهار کې عبدالباري جهاني د جنگ له تورو تیارو نه په تنگ راغلی او د سباوون په تمه ژاړي:

اسمانه ما خو داسې نه غوښتله
چې د ښارونو جنازې وژاړم
چې مې په کلیو کې بلا لنگه شي
چې د ځوانانو هديرې وژاړم

نو په کوپټه کې بیا یو بل دردبدلی او درویش شاعر د خپل هېواد زخمونه د اسمان تر

ستوروزيات گڼي او وايي چې شينکي اسمان خپل حساب و کتاب سم ساتلی:

شينکي اسمان دی خپل حساب او کتاب سم ساتلی
د ستورو شمېر يې دی زما تر زخمو کم ساتلی

لنډه دا چې جنگ د ټولو د شعر پر مضمون او محتوا اغېز کړی دی، که يو شاعر رومانتيک غزل هم ليکي نو يو بيت به په کې اړو مرو د جنگ ناخوالي د ځان پر لوري راکاږي. يو شمېر اوسني شاعران خو لا د خپل ولس د ارمانونو او د اوسني پير د پېښو د انځورولو تر څنگ پر هغو کسانو چې جنگ يې په شعارونو غوښت نقد هم کوي او وايي چې دوی د جنگ له زوره خبر نه وو، دوی ښايي يوه ورځ، يو مياشت يا يو کال جنگ ليدلی و، دوی ته دا معلومه نه وه چې جنگ په مليونونو افغانان له خپل هېواده کډه کولو ته اړ کوی، په مليونونو کسان شهيدان او معيوبوي، غرونه، کلي او ښارونه د بمونو او درنو وسلو د گوليو او بارودي دورو له امله خپل ښايست له لاسه ورکوي او په پای کې ولس ديوې داسې ناهيلی-کندي ته غورځوي چې بېرته وتل ورته گران ښکاري:

د سرو لمبو د غرغو د شوره نه دي خبر
دا څوک چې جنگ غواړي د جنگ د زوره نه دي خبر
زما د کور د وړانولو په ارمان لېوني
دخپل ارمان د وړانېدونکي کوره نه دي خبر
زما بچي لا د گودر اور اورکي يادوي
دوی د گودر دلگېدلي اوره نه دي خبر

د اوسنيو شاعرانو شعرونه د چاپيريال له ځانگړو حالاتو رنگ اخيستی. دوی د خپل ژوند کيسه په نوی رنگ کوي، ځکه دوی پوهېږي چې د پرون خبره بله وه او د نن ادا بدله شوې ده. دوی چې په يوه ماډرنه زمانه کې ژوند کوي په دې پوهېږي چې د شاعر په بيان کې صداقت ډېر مهم دی او د جنگ په ترڅو شېبو کې خورې خبرې کول او وچ وياړونه ولس داسې نشه کوي چې بيا به ورته خپل قدمونه هم نه ښکاري چې پر کومه خوا ځي. ددوی مينه ترڅو لوگو خورلې ده او د ژوند په رگونو کې يې ټول ترڅه خورېږي او همدې اغېزو يې ژبې هم ترڅې کړې دي. اوس د جنگ د موضوعاتو د بيانولو په انداز کې هم خورا توپير راغلی دی. اوس که د جنگ يادونه څوک کوي نو انداز يې عاطفي، هنري وي او د جنگ په ټولو ابعادو شاعري کېږي.

دوی اوس په دې پوه شوي چې جنگ که په هر نوم او يا د هرې موخې لپاره وي په

بشريت كې د وحشت، ذلت، فقر او بدمرغۍ طاعون زېږوي، نو ځكه خو نه وايي چې د وينو موج به روان كړي او يا به د پښتنو كوڅې ويجاړې كړي. اوسني شاعر په افغانستان كې دا درې نيمې لسيزې د وينو داسې موجونه وليدل چې ښځې، نارينه، لوی، واړه، كاني، بوټې، حيوانات او نباتات هرڅه په كې غرق شول. دومره وړانې كوڅې او لمبه لمبه ښارونه يې وليدل چې اوس ورته خپل ځان هم ديوه لمبه شوي انسان په څېر ښكاري او له خدايه د رحمت بارانونه غواړي:

راشه د رحمت بارانه ښار اخيستی اور دی
ژوند لکه د کلي د چنار اخيستی اور دی
راشئ زما اوښکې ورله يوسئ بلبانو
سوزي درنه ښکلي لاله زار اخستی اور دی
نه يې د چا لاس لکه امبل د غاړې تاو شو
غاړه كې يې خپل د غاړې هار اخستی اور دی

شاعران اوس په دې پوهېږي چې مظلوم ولس يې د ژوندانه په يوه داسې پړاو كې دی چې هره ورځ د نويو او نا اشنا پښو شاهدان دي او له جنگه دومره سترې دي چې خدای ته دجنگ د خلاصېدلو په اړه زاری كوي او وايي:

چې بيا نه توره پورته شي نه سر په وينو رنگ شي
باداره دغه جنگ دې د وطن اخري جنگ شي

نو؛ څومره درد، غم او خوږ چې روانو حالاتو شاعرانو ته بخښلی، ځينو يې په صادقانه ډول په ډېره هنري ژبه په خپلو شعرونو كې د خپلو احساساتو، تجربو او مشاهدو انځورگري كړې ده. اوس وخت كه موږ په اصطلاح دې دموكراسۍ كې هم دجنگ د عاملينو او د بې گناه انسانانو د قاتلينو نوم نه شو اخيستلای نو لږ تر لږه خپل غم خو بايد وژاړو؟ موږ ته خو لكه ښاغلی لال پاچا ازموڼ چې وايي هغه خلك هم معلوم دي چې ډېرې وينې يې توبې كړې خو نه يې په شعر كې يادولای شو او نه په نثر كې:

راته معلوم دی، چې همدا دی د گلونو قاتل
خو د نامه د اخيستلو يې جرئت نه لرو

دا كتاب د شعر په ژبه د افغانستان او د افغانانو د درد يوه هنداره ده، په دې كتاب كې له جنگ نه د كركې په اړه د شاعرانو شعري انځورگري، نه خو شعارونه دي او نه هم احصايوي رپورټونه چې لوستونكو ته دمرگ ژوبلو او وړانيو ارقام وركړي او يا يې احساساتي

کړي. په پښتو شعر د جنگ د اغېزو په دې څېړنيز اثر کې به تاسو هغه شعرونه وگورئ چې بېلابېلو شاعرانو په دې وروستيو کلونو کې د جنگ د غمبزي په اړه د نظمونو، ازادو شعرونو او غزلونو په چوکاټ کې ليکلي دي.

هر شاعر په خپل وار دخپلو سترگو ليدلي تجربې او رواني کيفيتونه په هنري او شاعرانه ژبه شعر کړي دي، دليل يې دادی چې شاعر د ټولني او هېواد ديوه غړي په توگه ټولنه او هېواد خپل وجود گڼي او هر ټولنيز او هېوادنی درد تر ټولو دمخه احساسوي، که د افغانستان په هر گوټ کې د هر افغان ويښه تويه شوې، نو شاعر پرې تر هرچا دمخه ديو عاطفي انسان په توگه اوبښکې خشولي دي، که هر چېرته کور او کلی وران شوی، غر سوځېدلی او که ښار شاعر پرې له زړه نه دردېدلی. په کتاب کې د شاعرانو نظمنه په بېلابېلو کټگوريو تقسيم شوي، د بېلگې په توگه د دېرش کلنې جگړې د مرگ ژوبلو، مهاجرتونو، بې کوريو، معلوليتونو، ملي شتمنيو، چاپېريال، فرهنگي ميراثونو او بسوونځيو ته د رسېدلو زيانونو په اړه شعرونه سره جلا شوي دي. يوه خبره د يادونې وړ بولم هغه دا چې په دې اثر کې پر راغليو شعرونو د شعریت، بيان او لفظي ښکلاو له مخې بحث نه دی شوی، يوازې يې د پيغام خوا څېړل شوې ده، هيله لرم يوه ورځ زموږ کره کتونکي د جنگ د دورې شعرونه د لفظي او معنوي ښکلاو له مخې هم وڅېړي. ددې شعرونو د څېړلو او راغونډولو يوه موخه دا هم وه چې وښودل شي شاعرانو څومره خپل مسووليت ادا کړی دی او د ټولني د روڼ اندو په توگه يې د خلکو په پوهولو کې څومره ونډه اخيستې ده. زه په دې باور لرم که دا شعرونه په بله هره ژبه وژباړل شي د نړۍ په هر گوټ کې به لوستونکو او اورېدونکو ته زموږ د ژوند يو رښتيني انځور وړاندې کړي او يو شمېر مهربانه انسانان به زموږ په درد کې له مور سره گډ کړي. لازمه بولم چې همدلته له درانه ليکوال ښاغلي اسدالله غضنفر نه مننه وکړم چې ددې کتاب ليکلوته يې هڅولی يم اوځان د هېواد دوتلي شاعر پيرمحمد کاروان دا حسان پوروی گڼم چې ضرورت په وخت کې يې لازمي مشورې راکړې.

د جنگ د پای او د تلپاتې سولې او ارامۍ په هيله

عزت الله شمسزی

کابل - څلورمه کارته

جنگ او شعر

جنگ يوه داسې پدیده ده چې له انساني ټولني سره سم روان دی او د انساني عمر په اوږدوالي کې لکه د ورځنيو پېښو له انسان سره پاتې شوی دی. د تاريخي اسنادو پر اساس د بشريت په ټول دېرش زره او پنځه سوه کلن تاريخ کې يوازې شاوخوا ۲۷۰ کلونه پرته له جنگه تېر شوي. دا چې ولې د جنگونو تاريخ دومره اوږد او د سولې وخت لنډ او لږ دی دا نو يوه داسې معما ده چې واضحه ځواب ورته لا نه دی موندل شوی، سبب يې ښايي دا وي چې جنگونه بېلابېل سياسي، اقتصادي، اجتماعي او نور دلايل لري چې د ټولنپوهنې او ارواپوهنې د پوهانو له نظره هم کله کله پت پاتې شوي.

په پخوانيو متنونو کې لولو چې د جنگونو قدامت اساطيرو ته رسېږي او لاملونه يې هم د خپلې بقا لپاره خپلمنځي رقابتونه، له يوه او بل نه په زوره د ځمکو، اقتصادي منابعو، د سون د موادو، اوبو او خوړو لاسته راوړل دي. انسانانو تل کونښن کړي چې بل له مخې لږې کړي چې خپله پاتې شي. يانې دا چې د انسانانو په سر کې د ځينو حيواني خوښو، ځان غوښتنې او ځان ساتنې د عناصرو له کبله جنگ په انساني ټولنه کې له پخوا نه موجود و او تر پايه به باقي وي. دلته له دې څېړنې زموږ موخه داده چې جنگ له اروايي او ټولنيز پلوه څومره شاعران متاثره کړي او دوی د جنگ له موضوع سره څه ډول چلند کړی او بلاخره شعر د يوې ژبنۍ وسيلې په توگه جنگ ته څه ډول انعکاس ورکړی دی. د ځينو پوهانو څېړنې ښيي چې د تاريخ په بېلابېلو پړاوونو کې له جنگ سره د شاعرانو چلند متفاوت و او په راتلونکي کې به هم داسې وي، ځکه جنگ د انګېزو پر بنسټ ډول ډول شکلونه لري. د بېلگې په توگه دخپل ننگ، ناموس او هېواد لپاره جنگ، دفاعي جنگونه، تعرضي جنگونه او ان د نړۍ ځينې حيواني جنگونه چې په تاريخونو کې يې زياتې بېلگې ليدلای شو. مور دخپل هېواد او د نړۍ د بېلابېلو هېوادونو په ادبياتو په ځانگړي ډول شعرونو کې وینو چې د ځينو جنگونو انګېزې مقدسې بلل شوي او شاعرانو په دې جنگونو کې د خپلو ولسونو د کاميابۍ په خاطر په بېلابېلو فورمونو کې شعرونه ويلي، چې ادبپوهانو دغه ډول ادبيات حماسي ادبيات نومولي دي. که د افغانستان موجود تاريخ مطالعه کړو د بې شمېره عقيدوي، دفاعي، خپلمنځي او د نام او ننگ د جنگونو له حکايتونو ډک دی، چې اغېزې يې پر خپلو کلاسيکو ادبياتو هم وینو. له امير کروره رانيولې چې وايي: (زه يم زمري پر دې نړۍ له ما اتل نه شته)، تر خوشحال بابا پورې

د پښتنو د گڼو شاعرانو په شعرونو کې د حماسې بېلابېل چوکاټونه موندلای شو. په هر چوکاټ کې د وطن او ننگ لپاره تورو وهلو ته ځوانان هڅول شوي. کله کله ان له جنگ سره دغه متداوم چاپېریال د پښتنو مېرمنو جمالیاتي ذوق هم جنگ ته راکش کړی دی. په پښتو لنډیو کې کله کله وینو چې پښتنو پېغلو توره وهل او د بورې ټوپک گرځول دخپلې ښکلا او جمال د خپلولو د شرایطو په توگه وړاندې کړي دي. لنډه دا چې د پښتو په کلاسیک ادب کې د حماسي شعرونو زیاتې بېلگې شته، خو لنډې مو بیا په جنگ کې د احساساتو د پارولو له ځانگړنې مالا مالې دي:

چې توره نه کړې نور به څه کړې
چې دې شیدې د پښتنې رودلي دینه
تر دې بورې ټوپک دې جارشم
په اوږه ستا دی کره زه له خیاله ځمه
جانان به ولې توره نه کړې
تر نیمایي مورچله زه ورسره تلمه
که په میوند کې شهید نه شوې
گرانه لالیه بې ننگې ته دې ساتینه

نړیوالو کلاسیکو او معاصرو ادبیاتو کې هم د جنگ په پلوی او ناپلوی شعرونه لیکل شوي دي. د هند دخلکو په حماسي اثر [مهاپهارات] کې چې په سانسکریت ژبه په ۱۹ کتابونو وپشل شوې او رامایانا چې د هند د جنگیالیو خلکو او د هغوی د جنگونو داستانونه تر مور رارسوي، په فارسي ژبه لیکل شوي شاهنامه، د بابل په ادبیاتو کې د گیل گمش حماسه او د توپان داستان، د یونان په پخوانیو ادبیاتو کې د ایلیاد او ادیسه حماسي آثار چې یو په بل پسې په زرگونو بیتونو کې لیکل شوي او د پخوانیو جنگیالیو له کارنامو مو خبروي. لکه پورته چې یادونه وشوه په پښتو ادبیاتو کې هم له امیر کروړه را نیولې تر دې دمه د جنگ په پلوی او د جنگیالیو د هڅونې لپاره شعرونه لیکل کېږي چې په ادبیاتو کې حماسي شعرونه بلل شوي. هغه څه چې مور یې په خپلو ادبیاتو کې لږ وینو هغه له جنگه شکایت او یا هم د جنگ پر ضد شعرونه دي. ښایي یو څو داسې لنډې به ولرو چې:

دلښکرونو ملک ته وایه
په وینو مور یې که نور غواړې جنگونه



له گورستانه مې زړه تور دی
ځوانان ستانه کړي راهې تش پالنگونه
د تاریخ مطالعه مور ته رابښي چې نړیوال او زموږ خپل ادبیات که څه هم له جنگ پلویو

شعرونو ډک دي خو کله چې د نړۍ خلک د جنگونو خوند ويني او خپل اولادونه په کې له لاسه ورکوي نو بيا کله کله په شعرونو کې له جنگه کرکه هم ليدل کېږي. ((د يونان په ادبياتو کې د يورپيدس په شهکاره ډرامه { د ترای د ښځوانځور } کې وينو هغه يو څو ښځې چې د يونانيانو په لاس د ترای د ښار تر سوځيدو او وړانديو وروسته په ترای کې پاتې دي؛ د جنگ او وړانيو له بدو پايلو څخه د جنگ او تشدد پر وړاندې وړ عکس العمل ته رسيدلې دي. په دې ښځو کې يوه مجذوبه کساندرا ده، چې زياتره مهال يې وړاندوينې رښتيا کيږي، دا پخپله يوه مکالمه کې ښيرا کوي:))^۱

داسې پلرونه دې په اور وسوځي
چې خپل زامن جگړې نه نه ستوي
چې له لاسونو نه يې تورې نه اخلي
هغوی ته نه وايي چې مه وژئ بې وزله بشر...

په ۱۹ ميلادي پېړۍ کې بيا تر لومړۍ نړيوالې جگړې وروسته د دويمې نړيوالې جگړې په دوران کې د جنگ د شعر په نامه نوی ژانر رامنځته شو، چې ډېرو شاعرانو د جنگ د بدمرغيو په اړه شعرونه وليکل. د اروپايانو ليکوالو او شاعرانو پام دې موضوع ته زيات واوښت چې د حماسو ليکلو پر ځای څنگه تېر شوي او روان ناورينونه، بشر دوستي، له جنگه کرکه او داسې نور موضوعات د شعر په ژبه خلکو ته بيان کړي. له هغه وخته راپاتې مشهور شعرونه د جنگ غوښتونکو د حماقت، ليونتوب او تاوانونو په باره کې مور ته په هنري ژبه معلومات راکوي. دغه شعرونه زياتره دمرگ د تجربو انعکاسوونکي دي او هغه لويه ويره مور ته رابښي چې د جنگ په دوران کې او له جنگه وروسته خلک ورسره مخ کېږي. په نړيوالو ادبياتو کې د تولستوي [جنگ او سوله] د شولوخوف [دن رام]. د ارنست همينگوي [له وسلې سره خدای پاماني]. د اوريانا فالاجي [ژوند جنگ او نور هيڅ] او د ويکتور هوگو [بينوايان] هغه اثار دي چې د جنگ پر ضد د شهکار ادبياتو په کتار کې راځي او نړيوالې جايزې يې گټلي دي.

له نولسمې پېړۍ نه تر شلمې پېړۍ پورې ليکل شويو نړيوالو شعرونو کې د جنگ پر ضد يو شمېر شعرونه موندلی شو، چې يا د جنگ په دوران کې له جنگه کرکه په کې ښکاره شوي او يا هم په ډېره هنري ژبه خلک هڅول شوي چې د روان استبداد په مقابل کې په مدني ډول ودرېږي او مقابله ورسره وکړي. دفرانسې اوسنې ملي سرود د جگړې د دوران ديوه خور دظابط شعر دی. د چلی د ملي شاعر پابلو نرودا يو شعر په يوه شپه کې په ټوله چلي کې دښمنامې په توگه دجنگ او ظلم پر ضد خپور شو. چې بالاخره د اعدام سبب يې هم شو. موسی جليل تاتاری الاصله شوروی شاعر د فاشيستانو او نازيانو په زندانونو کې

دمقاومت او له جنگ څخه د نفرت شعرونه وويل او د کاغذ دنه موجودیت له امله به يې د زندان پر دیوالونو وليکل. مایاکوفسکی د شوروی اتحاد مشهور شاعر دجنگ پر ضد خورا ډېر شعرونه لري. د ایران د صادق هدایت او علي شریعتي یو شمېر شعرونه شته چې له جنگه په کې کرکه ښکاره شوې او د همدې هېواد خسرو گلرخي د مقاومت شاعر بیا درضا شاه په وخت کې په خندا اعدام ته ولاړ او د دار رسی یې غاړی ته واچوله.

یو شعر یې دی :

تو رفتی

شهر درتو سوخت

باغ در تو سوخت

اما دو دست جوانت بشارت فردا

هر روز گل می دهد

گلی به سرخی خون.

میرمن گلرخسار د تاجیکستان مشهوره شاعره کلونه کلونه د تاجیکستان د داخلي جنگونو او د جنگ پر ناخوالو او عاملینو د شعر ویلو له امله تبعیده شوې وه. بازار صابر ددغه هېواد بل مشهور شاعر په خپل شعر کې د خلکو د رښتینو ستونزو او ناخوالو د هنري کولو له امله اوس هم په امریکا کې مهاجر دی.

له جنگه شکایت که د نولسمې نه تر شلمې پېړۍ د گوته په شمار شاعرانو په شعرونو کې لیدل کېده خو په اوسني وخت کې بیا د جنگونو د تباھيو په لیدو د ټولې نړۍ په کچه د زیاتو شاعرانو په شعرونو کې له جنگه کرکه لیدل کېږي. د فلسطین شاعران چې مور ته ورته ناخوالو او ستونزو سره مخ دي، هره ورځ همداسې شعري او هنري انځورونه خلکو ته وړاندې کوي، دیوې فلسطینۍ نجلۍ حنان اشراوي یو شهکار شعر چې ښاغلي پیرمحمد کاروان ژباړلی وگورئ چې په څومره هنري ژبه پر اسرائیلي سرباز طنز کوي:

زما سرباز

سبا به لرې کاندې

زما له زخم پټۍ

هېڅ نه پوهېږم ښایي پس له سبا

په یوه راپاتې سترگه

د، روغ نارنج نیمایي خوا ووینم

نیمه منه ووینم

د مور هم نیمه تنه

مرمۍ مې ونه لیده
 ولې په سر کې مې چې وچاودېده
 په درد یې وپوهېدم
 تصویر د هغه سرباز
 له لوی ټوپکه سره
 په لړزېدلو لاسو
 تر اوسه هم زما په سر کې گرځي
 او هغه ورځ مې په تړلو سترگو
 هغه سرباز ولیده
 دده به دا فکر وي
 چې ښايي دا خلک په سرونو کې یوه بله
 اضافي سترگه لري
 کله چې یوه سترگه له لاسه ورکړي
 اضافي سترگه په کې ولگوي
 تر یوې میاشتې وروسته
 زما کلپزه راځي
 په همدې ورځ به زه یوه ښښنه یې سترگه لرم
 ښايي چې هر څه به زه
 گړدي مردې ووينم
 څه، پروا نه لري تر دې پخوا مې
 دنيا ته ما په ټول قوت کتلي
 هرڅه هرڅه عجیب وو
 ما اورېدلي چې یو تاند د نهو میاشتو ماشوم
 په یوه سترگه روند شو
 حیران په دې یم چې زما اسرائیلي سرباز نو
 څنگه سخت زړی و چې باړ یې پر ده وچلاوه
 ښه خیر دا زه خو لوی یم
 خو دا غریب خو و، تی خوری ماشوم
 چې لا تر اوسه یې هېڅ ښکلی شی لیدلی نه و.

همداسې دیو بل فلسطیني شاعر سمیح القاسم شعر ولولئ چې دا هم ښاغلي کاروان
 ژباړلی، د سفر ټکټونو په نامه:

د سفر ټکټونه
وي له ورځو يوه ورځ به
او شپبه به له شپبو څه داسې راشي
چې دا زه به وژل کېږم
او قاتل به لټوي زما جیبونه
زما جیب کې به پیدا کړي
د سفر څو ټکټونه
يو ټکټ به مې د سولې
او د امن و سفر ته وي اخیستی
په دې بل ټکټ سفر کېږي باران ته
د زرغون ټال تر وزر لاندې زرغونې کروندې ته
په دریم ټکټ سفر په مینه مینه
د بشر د زړه تر تله پورې کېږي
یه زما گرانه قاتله
هیله ده چې خپرې نه کړې
دا درې واړه ټکټونه
په دې هر یوه ټکټ به
کوي بڼکلي سفرونه.

په دې وروستیو کلونو کې کله چې امریکې پر عراق یرغل وکړ، په خپله د امریکایانو له خوا (www.poetsagainsthewar.org) په نامه د جنگ پر ضد یو ویب سایټ جوړ شو، چې په لږ وخت کې د ډېرو هېوادونو شاعرانو د جنگ پر ضد خپل شعرونه دې ویب سایټ ته ولېږل او له دې لارې نشر شول. په دې شعرونو کې داسې شعرونه هم لیدلای شو چې جنگ غوښتونکو ته د جنگ د کرغېړنو خواو انځورونه په هنري ډول نښي او عاطفه یې له چیلنج سره مخ کوي.

د افغانستان د پنځه دېرش کلن جنگ په دوران کې چې زموږ ولس او هېواد ته په مادي او معنوي لحاظ کوم تاوانونه ورسېدل او د روان ناورین له امله مو څومره غمیزې وگاللې، زموږ د شعر او ادب پر محتوا یې هم ژوره اغېزه وکړه. خلکو ولیدل چې جنگ دانسانانو، حیواناتو، حشراتو او نباتاتو مرگ دی، جنگ د ښارونو، کلیو او بانډو وړانډېدل او د بدمرغی، بیکاری، گډوډۍ او بې عدالتۍ لامل دی. زموږ د هېواد نارینه او ښځینه شاعرانو د جنگ د کرغېړنو خواو په لیدلو هڅه وکړه چې له خپلې بېساري مینې او عاطفې نه کار واخلي او د جنگ پر ضد خپل اعتراض وړاندې کړي. نښايي په شعر کې لاهم زموږ د هېواد دغه تراژیدي په سمه توگه تمثیل شوې نه وي، خو لږ تر لږه دومره وشو چې په پښتو ادبیاتو

په ځانگړي ډول شعر کې له جنگ نه کرکه پيدا شوه او د جنگ پر بېلابېلو خواو شعرونه وليکل شول:

د سرو لمبو د غرغو له زوره نه دي خبر
هغوی چې جنگ غواړي د جنگ له اوره نه دي خبر
(صاحب شاه صابر، قامتونه قیامتونه)



گلاب گلاب لیمې رانه په سرو وینو کې وړې
میرات شې ځوانیمرگ شې مړ شې جنگه ځوانیمرگه

(شرر ساپی، ناچاپ اثر)

لنډه دا چې نړیوالو ادبیاتو او د افغانستان اوسنۍ شاعري دا خبره په زیات رسوي چې یوویشتمه پېړۍ نور د قهرمان جوړونې پېړۍ نه ده چې شاعران په خپلو شعرونو قهرمانان جوړ کړي، دیوویشتمې پېړۍ په شاعرۍ کې هغه څه زیات دي چې انسانان ورسره په ورځني ژوند کې مخ کېږي. دوی پوهېږي چې جنگ باید وغندل شي، ځکه جنگ د انسانانو اخلاقو ته تغیر ورکوي. ارنست همینگوی په خپل یوه اثر (زنگونه د چا لپاره چیغې وهي) کې دا مسله په ښه ډول تشریح کړې ده چې جنگ ارزښتونه تباہ کوي او انسانان د بدمرغۍ پر لوري راکارې. دده په نظر په یوه هېواد کې چې هرڅومره جنگ جگړې زیاتېږي نو زیاتره انسانان په دغو جنگي حالاتو کې په مجرمینو بدلېږي چې بیا ټول عمر د ځینو عقودو له کبله د بدۍ او کرکې خواته تمایل نیسي او ډېری لیدل کېږي چې همدغه انسانان په ډله ییزو وژنو او نورو بېسارو جنایتونو لاس پورې کوي. داسې کرغیږن حالات او له ناخوالو ډک ژوند بیا د شاعر احساس نه شي زغملی نو ځکه خو وايي:

چې چرته شرشي چرته جنگ غوندې شي
وجودمې سترې زړه مې تنگ غوندې شي
شي را په یاد د چا خالي لاسونه
چرته چې هم د بنگرو شرنګ غوندې شي
محبت زړه ساتي د ناوې غوندې
په نغرتونو کېږي زړه زنگ غوندې شي

(عثمان علی عثمان)

ځوان شاعر احسان الله جرس چې دجنگ کلونو ځورولی، د جنگ د ناخوالو سیلاب په مخه کړی، حیران دی چې دا سیلاب به یې اخر کومې خواته یوسي، دی خپل همزولي ویني چې د سپوږمۍ کلي ته ور ننوځي، خو دده گامونه هره ورځ د سپوږمۍ له رڼا نه لرې

کېږي او لا هم په دې ویره کې دی چې دا نامعلوم جنگ به یې اخر کومې خواته بوځي. دجنگ بدو ناخوالو دې حالت ته راوستی چې اوس د ښکلوسترگو د جنگ تاب هم نه لري، دی وايي:

له ډېره وخته وخت د چا په تمه کړې یو مور
وخت د سپورمې له کلي څومره لرې وړي یو مور
ښکلیه و سترگو ته هم نیغ په نیغه مه راگوره
قسم په خدای دی چې له جنگه څخه ستړي یو مور
خدای خبر کوم لور یو روان خو بس په ورکو درومو
خدايزده د جنگ سیلاب وکوم لوري ته وړي یو مور
دا مرغلرې به نور خدای خبر دانه وانه کړی
رب مو تړلي د ښکلا په داسې پړي یو مور
جرسه نور په دې تیارو پسې ډیوه راواخله
ځکه چې اوس هم د رڼا زیات پور وړي یو مور

د پارسي ژبې یو لیکوال شهرنوش په خپله مقاله ("تو هیچ گپ نزن" در متن ادبیات جنگ) کې لیکي: "چې جنگ لوی مصیبت دی او ادبیات بیا ددغه مصیبت داسې راوي دی چې د خبرنگرانو، عکاسانو او تاریخ لیکونکو بر عکس مخاطب پوښتنې کولو، انتقاد کولو او قضاوت ته هڅوي، د جنگ ادبیات د انسانانو له تاریخ او اروا سره ډېرې نږدې اړیکې لري، دجنگ ادبیات په تاریخ کې ډېره مخینه لري چې ډېر وخت د لیکوالو او شاعرانو سوژه گرځېدلې، جنگ د نړۍ د مشهورو لیکوالو لکه تولستوی، ارنست همینگوی، برتولت برشت، مارگیت میچل، مارگیت دوراس، کلود سیمون، ژان ژیرودو، میخایل شولوخوف، ارنست یونگر، اشتفان تسوايگ، توماس مان، گونتر گراس او نورو په اثارو کې لیدل شوی او دا سلسله تر نن ورځې پورې دوام لري، لکه څنگه چې د نړۍ د جنگونو پای نه شته همداسې به یې په ادبیاتو کې ذکر هم پای ونه لري." هغه څه چې مهم دي هغه دا دي چې دجنگ روایتونه، کرغېړنې خواوې او ناخوالې باید ولسونو ته په هنرونو کې وښودل شي، کله چې جنگ په یوه هېواد کې پای مومي او بل نسل د سولې او سوکالی په فضا کې ژوند کوي، نو بیا هغوی نه شي کولی د ننني انسان ستونزې په خپل ذهن کې مجسم کړي او اثار ورته وپنځوي، دا د همدې ننني لیکوال او شاعر دنده ده چې د نن ورځې پېښې سباني نسل ته خوندي کړي او په هنري ژبه ورته د مینې او عاطفې سندري ووايي. ددوی دغه سندري به د راتلونکو نسلونو په ذهن کې یو نوی بصیرت او لیدلوری ایجاد کړي.

د جنگ د شعر موضوعات او مضامين

جنگ په بشریت کې د وحشت، ذلت، فقر او بدمرغۍ طاعون زېږوي دجنگ په حالت کې ټولنه زیات ارزښتونه له لاسه ورکوي، د انسان کرامت تر پښو لاندې کېږي، بیکاري، بې عدالتی، گډوډي او ډول ډول نورې ستونزې په ټولنه کې زیاتېږي. له دې سره سره پر کومه سیمه، هېواد او خلکو چې جنگ روان وي نو د هېواد له تباهی سره سره یې د خلکو احساسات هم ژوبل شي، په نظمونو او سندرو کې یې د وینو رنگ ښکاري او له غزلو نه یې د بارودو بوی پورته کېږي. د افغانستان د پنځه دېرش کلنې غمېزې په لومړیو لسو کلونو کې د جنگ له ډول ډول کړاوونو او دردونو نه په تاثر پښتو شعر هم یوې نوې مرحلې ته داخل شو، د جنگ ناخوالو او بدمرغیو د یو شمېر شاعرانو احساسات زخمي کړل او دې ته یې پام شو چې شعر یوازې د رباب او منگي، گل او بلبل ذکر نه دی، بلکې ټولنیز نقش هم لري چې د یو ولس د ژوند ژواک، دود او دستور، ژبې، هنرونو، جذبو او احساساتو، ناخوالو او دردونو هنري تصویرونه په ځان کې رانغاړلی شي. یو شمېر شعرونه چې د دېرش کلن تپل شوي جنگ په دوران کې لیکل شوي شاعر یې راته د خپلې زمانې او خپل چاپیریال احساسات، تجربې، فریادونه او چیغې په شعرونو کې انځور کړي او هڅه یې کړې د سیاسي، احساساتي او شعاري خبرو نه ځان لرې وساتي او پر ځای یې د شعر د هنر له بېلابېلو ابعادو نه په استفادې سره خپل ولس ته په هنري ژبه دجنگ بدمرغۍ بیان کړي. هغو ټولو تحولاتو ته چې په دې تېرو کلونو کې افغانستان ورسره مخ شو او خلکو یې ډول ډول رنځونه، دردونه، مصیبتونه او تراژیدۍ ولیدلې، نو شاعرانو یې هم ددغو ټولنیزو پېښو نه په تاثر گام په گام مخ پر وړاندې لاړل او داسې شعرونه یې وپنځول چې له محتوا نه یې د ولس د دردونو او ناخوالو اواز اورېدل کېږي.

په جنگ کې زموږ دغه تریخ برخلیک که د نړیوالو تاړاکونه وو او یا که زموږ خپلمېنځي او دا اوسنۍ را تپل شوی جنگ، زموږ د شاعر شعر په کې لکه یوه پرېشانه او ټپي الوتونکي د بې رحمیو په گڼه گوڼه کې وزرې رپولې، د اور، وسپنو او وینو د سیلاب په منځ کې یې منزل کاوه او د هنریالې ترڅنګ یې خپل ټولنیز رول هم لوباوه. ددغې دورې شعرونو ته ښايي زموږ ښاغلي کره کتونکي تر جنگه وروسته مناسب نوم پیدا کړي، خو زه یې د ولس د ناخوالو، بدمرغیو، اعتراضونو او ناهیلیو شعر گڼم.

زموږ د هېواد په معاصرو جنگونو کې که د خپلواکۍ او وطن نه د دفاع جنگونه وو او که

